




ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



ក្រសួងទេសចរណ៍

លេខ ១៥១ ប្រក

ថ្ងៃសុក្រ ៥ កើត ខែ ឧស្ស័យ ឆ្នាំពិសាខ ឆ្នាំ ៧៧៧៧ ព.ស ២៥៦៣

រាជធានីភ្នំពេញ, ថ្ងៃទី ០១ ខែ វិច្ឆិកា ឆ្នាំ ២០១៩

**ប្រកាស
ស្តីពី**

**ការផ្តល់អាជ្ញាបណ្ណទេសចរណ៍ដល់អាជីវកម្មកីឡាទេសចរណ៍
ម៉ូតូទឹក និងអូប៊ីដិះលេងកម្សាន្ត**

រដ្ឋមន្ត្រីក្រសួងទេសចរណ៍

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើច្បាប់ស្តីពីទេសចរណ៍
- បានឃើញអនុក្រឹត្យលេខ២៥៨ អនក្រ.បក ចុះថ្ងៃទី១៦ ខែធ្នូ ឆ្នាំ២០១៦ ស្តីពីការរៀបចំ និងការប្រព្រឹត្តទៅរបស់ក្រសួងទេសចរណ៍
- យោងប្រកាសលេខ១៤៦ ប្រក ចុះថ្ងៃទី១១ ខែតុលា ឆ្នាំ២០១៧ ស្តីពីការរៀបចំ និងការប្រព្រឹត្តទៅរបស់នាយកដ្ឋានគ្រប់គ្រងសេវាកម្សាន្តនិងកីឡាទេសចរណ៍
- យោងតាមតម្រូវការចាំបាច់របស់ក្រសួងទេសចរណ៍

**សម្រេច
ជំពូកទី ១
បទប្បញ្ញត្តិទូទៅ**

ប្រការ១ .-

ប្រកាសនេះ មានគោលបំណងលើកកម្ពស់គុណភាពសេវាកម្មកីឡាទេសចរណ៍ម៉ូតូទឹក និងអូប៊ីដិះលេងកម្សាន្តគ្រប់ប្រភេទ គ្រប់ទម្រង់ ស្របតាមលក្ខណៈបច្ចេកទេសកីឡា និងធានាសន្តិសុខ សុវត្ថិភាព ជូនភ្ញៀវទេសចរជាតិ និងអន្តរជាតិ។



ប្រការ២ .

ប្រកាសនេះ មានគោលដៅកំណត់វិធាន និងយន្តការគ្រប់គ្រងសកម្មភាពអាជីវកម្មកីឡាទេសចរណ៍ ម៉ូតូទឹក និងអូប៊ីដិះលេងកម្សាន្តគ្រប់ប្រភេទ គ្រប់ទម្រង់នៅក្នុងព្រះរាជាណាចក្រកម្ពុជា។

ប្រការ៣ .

ប្រកាសនេះ មានវិសាលភាពអនុវត្តរាល់សកម្មភាពកីឡាទេសចរណ៍ម៉ូតូទឹក និងអូប៊ីដិះលេងកម្សាន្ត គ្រប់ប្រភេទ គ្រប់ទម្រង់ដែលធ្វើអាជីវកម្មដើម្បីរកប្រាក់កម្រៃ។

ប្រកាសនេះ មិនអនុវត្តចំពោះ៖

- ប្រភេទក្លឹបកីឡាម៉ូតូទឹក ដែលជាសមាជិករបស់សហព័ន្ធកីឡាម៉ូតូទឹកកម្ពុជា ដែលរៀបចំឡើង ក្នុងគោលបំណងអភិវឌ្ឍ ផ្សព្វផ្សាយ ហ្វឹកហាត់ អប់រំបណ្តុះបណ្តាល និងការប្រកួតក្របខណ្ឌ ថ្នាក់ជាតិ អន្តរជាតិ ដោយមិនធ្វើអាជីវកម្មដើម្បីរកប្រាក់កម្រៃ
- ម៉ូតូទឹក និងអូប៊ីដិះដែលជាកម្មសិទ្ធិឯកជនផ្ទាល់ខ្លួនជិះលេងកម្សាន្ត។

ប្រការ៤ .

វាក្យស័ព្ទបច្ចេកទេសសំខាន់ៗដែលប្រើក្នុងប្រកាសនេះ មានន័យដូចខាងក្រោម៖

- បុគ្គល សំដៅដល់រូបវន្តបុគ្គល ឬនីតិបុគ្គល
- ប្រតិបត្តិករទេសចរណ៍ សំដៅដល់បុគ្គលដែលប្រតិបត្តិ ប្រកបអាជីវកម្ម ឬធ្វើអាជីវកម្ម សេវាកម្មទេសចរណ៍
- កីឡាទេសចរណ៍ សំដៅដល់សកម្មភាពទាំងឡាយដែលពាក់ព័ន្ធនឹងកីឡារបស់បុគ្គលដែល ធ្វើដំណើរទៅកន្លែងផ្សេងក្រៅពីបរិយាកាសប្រក្រតីរបស់ពួកគេក្នុងគោលបំណងទស្សនា កម្សាន្ត សប្បាយ និងចូលរួម លេងកម្សាន្ត ឬប្រកួតប្រជែងក្នុងសកម្មភាពកីឡាទេសចរណ៍
- ម៉ូតូទឹក សំដៅដល់យានយន្តតូចៗ គ្រប់ប្រភេទ គ្រប់ទម្រង់ ដែលមានលក្ខណៈដូចម៉ូតូ សម្រាប់បើកបរលេងកម្សាន្តលើផ្ទៃទឹក
- អូប៊ីដិះ សំដៅដល់ទូកតូចៗគ្រប់ប្រភេទ គ្រប់ទម្រង់ ដែលប្រើម៉ាស៊ីនល្បឿនលឿនសម្រាប់ បើកបរលេងកម្សាន្តលើផ្ទៃទឹក។

ជំពូកទី ២

សមត្ថកិច្ចគ្រប់គ្រង និងការផ្តល់អាជ្ញាបណ្ណទេសចរណ៍

ប្រការ៥ .

ក្រសួងទេសចរណ៍ជាស្ថាប័នមានសមត្ថកិច្ចក្នុងការគ្រប់គ្រង ត្រួតពិនិត្យ វាយតម្លៃក្នុងការផ្តល់ អាជ្ញាបណ្ណទេសចរណ៍ដល់អាជីវកម្មកីឡាទេសចរណ៍ម៉ូតូទឹក និងអូប៊ីដិះលេងកម្សាន្ត ដែលធ្វើអាជីវកម្មនៅ ក្នុងព្រះរាជាណាចក្រកម្ពុជា។

ការធ្វើប្រតិបត្តិកម្មមុខងារផ្តល់អាជ្ញាបណ្ណទេសចរណ៍ ការគ្រប់គ្រង ត្រួតពិនិត្យ និងវាយតម្លៃក្នុងការ ផ្តល់អាជ្ញាបណ្ណកីឡាទេសចរណ៍ម៉ូតូទឹក និងអូប៊ីដិះលេងកម្សាន្តឱ្យទៅរដ្ឋបាលថ្នាក់ក្រោមជាតិ ត្រូវកំណត់ ដោយប្រកាសដោយឡែករបស់រដ្ឋមន្ត្រីក្រសួងទេសចរណ៍។



ប្រការ៦ .

គ្មានបុគ្គលណាម្នាក់អាចប្រកបអាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្តបានទេ ប្រសិនបើបុគ្គលនោះមិនបានទទួលការផ្តល់អាជ្ញាបណ្ណទេសចរណ៍ ដែលចេញដោយក្រសួងទេសចរណ៍។ ក្នុងករណីដែលអាជីវកម្មម៉ូតូទឹក និងអូប៊ីដិលេងកម្សាន្ត ត្រូវបានប្រតិបត្តិដោយបុគ្គលតែម្នាក់ចេញពីទីតាំងផ្សេងគ្នាត្រូវតែមានអាជ្ញាបណ្ណទេសចរណ៍ផ្សេងៗគ្នា។ ក្នុងករណីដែលអាជីវកម្មច្រើនប្រភេទត្រូវបានប្រតិបត្តិដោយបុគ្គលតែម្នាក់ចេញពីទីតាំងតែមួយប្រភេទ អាជីវកម្មនីមួយៗ ត្រូវតែមានអាជ្ញាបណ្ណផ្សេងៗគ្នា ប្រៀបដូចជាអាជីវកម្មផ្សេងគ្នាដែលប្រតិបត្តិចេញពីទីតាំងផ្សេងគ្នាយ៉ាងដូច្នោះដែរ។

**ជំពូកទី ៣
ការកំណត់ប្រភេទ និងទីតាំងអាជីវកម្មកីឡាទេសចរណ៍**

ប្រការ៧ .

- ប្រភេទអាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្តរួមមាន៖
- ប្រភេទក្លឹបម៉ូតូទឹក និងអូប៊ីដិលេង ដែលផ្តល់សេវាហ្វឹកហាត់ជំនាញដល់កីឡាករ កីឡាការិនីដែលជួយទ្រទ្រង់ដល់សហព័ន្ធកីឡាម៉ូតូទឹកកម្ពុជា
 - ប្រភេទក្លឹបម៉ូតូទឹក និងអូប៊ីដិលេង ដែលផ្តល់សេវាហ្វឹកហាត់ជំនាញដល់កីឡាករ កីឡាការិនីដែលជួយទ្រទ្រង់ដល់សហព័ន្ធកីឡាម៉ូតូទឹកកម្ពុជា និងធ្វើអាជីវកម្មដើម្បីរកប្រាក់កម្រៃ
 - ប្រភេទអាជីវកម្មម៉ូតូទឹក និងអូប៊ីដិលេងកម្សាន្ត ដែលផ្តល់សេវាកម្មបម្រើភ្ញៀវជិះលេងកម្សាន្តសប្បាយក្នុងគោលបំណងធ្វើអាជីវកម្មដើម្បីរកប្រាក់កម្រៃ
 - ម៉ូតូទឹក និងអូប៊ីដិលេង ដែលភ្ញៀវជិះកម្សាន្តជាលក្ខណៈឯកជន។

ប្រការ៨ .

រដ្ឋបាលថ្នាក់ក្រោមជាតិជាស្ថាប័នមានសមត្ថកិច្ចក្នុងការរៀបចំ និងកំណត់ទីតាំងអាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្តក្នុងដែនសមត្ថកិច្ចរបស់ខ្លួន។ ការកំណត់ទីតាំងធ្វើសកម្មភាពរបស់អាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្តត្រូវស្ថិតនៅទីតាំងសមស្របតាមប្រភេទអាជីវកម្មកីឡាទេសចរណ៍នីមួយៗ ដោយធានារក្សាប្រពៃណី ទំនៀមទម្លាប់ សន្តិសុខ សុវត្ថិភាព សណ្តាប់ធ្នាប់សាធារណៈ អនាម័យ និងបរិស្ថានឱ្យបានល្អ។

**ជំពូកទី ៤
នីតិវិធី និងលក្ខណវិនិច្ឆ័យនៃការផ្តល់អាជ្ញាបណ្ណទេសចរណ៍ដល់
អាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្ត**

ប្រការ៩ .

បុគ្គលដែលប្រកបអាជីវកម្មកីឡាទេសចរណ៍ម៉ូតូទឹក និងអូប៊ីដិលេងកម្សាន្តគ្រប់ប្រភេទ គ្រប់ទម្រង់ត្រូវដាក់ពាក្យស្នើសុំអាជ្ញាបណ្ណទេសចរណ៍នៅក្រសួងទេសចរណ៍ ឬតាមរយៈមន្ទីរទេសចរណ៍រាជធានីខេត្ត ឬតាមប្រព័ន្ធបច្ចេកវិទ្យាព័ត៌មាន (ប្រព័ន្ធ Online ទទួលស្គាល់ដោយក្រសួងទេសចរណ៍) ដោយត្រូវបំពេញសំណុំបែបបទឯកសារ និងលក្ខខណ្ឌមួយចំនួនដូចខាងក្រោម៖

- ក. វិញ្ញាបនបត្របញ្ជាក់ពីការចុះឈ្មោះក្នុងបញ្ជីពាណិជ្ជកម្ម
- ខ. ពាក្យស្នើសុំអាជ្ញាបណ្ណទេសចរណ៍ដើម្បីប្រកបអាជីវកម្ម និងកិច្ចសន្យា
- គ. លិខិតអនុញ្ញាតទីតាំងអាជីវកម្ម (ប្រកបអាជីវកម្មក្នុងទីតាំងដែលអាជ្ញាធរមូលដ្ឋានបានកំណត់)



- ឃ. វិញ្ញាបនបត្រជំនាញរបស់អ្នកគ្រប់គ្រង ឬឆ្នាំដែលទទួលស្គាល់ដោយសហព័ន្ធកីឡាម៉ូតូទឹកកម្ពុជា
- ង. អត្តសញ្ញាណប័ណ្ណសញ្ជាតិខ្មែរ ឬលិខិតឆ្លងដែន (សម្រាប់ជនបរទេស)
- ច. រូបថតបច្ចុប្បន្នភាពរបស់អ្នកស្នើសុំអាជ្ញាប័ណ្ណទេសចរណ៍ (៤x៦ស.ម) ចំនួន ០៣សន្លឹក។

ប្រការ១០ .-

ប្រតិបត្តិករទេសចរណ៍ ដែលមានបំណងបន្តអាជីវកម្មកីឡាទេសចរណ៍ម៉ូតូទឹក និងអូប័រដិះលេងកម្សាន្តគ្រប់ប្រភេទ គ្រប់ទម្រង់ ត្រូវដាក់ពាក្យស្នើសុំអាជ្ញាប័ណ្ណទេសចរណ៍នៅក្រសួងទេសចរណ៍ ឬតាមរយៈមន្ទីរទេសចរណ៍រាជធានីខេត្ត ឬតាមប្រព័ន្ធបច្ចេកវិទ្យាព័ត៌មាន (ប្រព័ន្ធ Online ទទួលស្គាល់ដោយក្រសួងទេសចរណ៍) ដោយត្រូវបំពេញសំណុំបែបបទឯកសារ និងលក្ខខណ្ឌមួយចំនួនដូចខាងក្រោម៖

- ក. ពាក្យស្នើសុំអាជ្ញាប័ណ្ណទេសចរណ៍ដើម្បីប្រកបអាជីវកម្ម និងកិច្ចសន្យា
- ខ. អាជ្ញាប័ណ្ណទេសចរណ៍ (ច្បាប់ដើម ឬច្បាប់ថតចម្លងត្រាត្រហម)
- គ. រូបថតបច្ចុប្បន្នភាពរបស់អ្នកស្នើសុំអាជ្ញាប័ណ្ណទេសចរណ៍ (៤x៦ស.ម) ចំនួន ០៣សន្លឹក។

ប្រការ១១ .-

ករណីប្តូរម្ចាស់អាជីវកម្មកីឡាទេសចរណ៍ម៉ូតូទឹក និងអូប័រដិះលេងកម្សាន្តត្រូវបំពេញសំណុំបែបបទបន្ថែមលើលក្ខខណ្ឌ និងបែបបទដូចមានចែងក្នុងប្រការ៩ ដូចខាងក្រោម៖

- ក. លិខិតផ្ទេរសិទ្ធិ
- ខ. អាជ្ញាប័ណ្ណទេសចរណ៍ (ច្បាប់ដើម ឬច្បាប់ថតចម្លងត្រាត្រហម)
- គ. អត្តសញ្ញាណប័ណ្ណ ឬលិខិតឆ្លងដែនសម្រាប់ជនបរទេស (ម្ចាស់ ឬអ្នកគ្រប់គ្រងថ្មី)
- ឃ. រូបថតបច្ចុប្បន្នភាពរបស់ម្ចាស់អាជ្ញាប័ណ្ណទេសចរណ៍ (៤x៦ស.ម) ចំនួន ០៣សន្លឹក

ករណីប្តូរឈ្មោះអាជីវកម្ម ប្រតិបត្តិករទេសចរណ៍ត្រូវភ្ជាប់ជាមួយវិញ្ញាបនបត្របញ្ជាក់ពីការចុះឈ្មោះក្នុងបញ្ជីពាណិជ្ជកម្ម។

ប្រការ១២ .-

- ការបង់កម្រៃ អាជ្ញាប័ណ្ណទេសចរណ៍សម្រាប់អាជីវកម្មកីឡាទេសចរណ៍ ដូចខាងក្រោម៖
- ម៉ូតូទឹក ១គ្រឿង ត្រូវបង់ ២០០,០០០រៀល
 - អូប័រ ១គ្រឿង ត្រូវបង់ ៣០០,០០០រៀល។

ករណីប្តូរម្ចាស់ អាជីវកម្មកីឡាទេសចរណ៍ម៉ូតូទឹក និងអូប័រដិះលេងកម្សាន្តត្រូវបង់កម្រៃស្មើនឹង៣០% នៃតម្លៃអាជ្ញាប័ណ្ណទេសចរណ៍។

ប្រការ១៣ .-

អាជ្ញាប័ណ្ណទេសចរណ៍ប្រកបអាជីវកម្មកីឡាទេសចរណ៍ម៉ូតូទឹក និងអូប័រដិះលេងកម្សាន្តមានសុពលភាពអប្បបរមារយៈពេល០១(មួយ)ឆ្នាំ គិតចាប់ពីថ្ងៃចេញអាជ្ញាប័ណ្ណទេសចរណ៍ដោយក្រសួងទេសចរណ៍។

ប្រតិបត្តិករទេសចរណ៍ត្រូវដាក់ពាក្យស្នើសុំបន្តអាជ្ញាប័ណ្ណទេសចរណ៍ឱ្យបាន ៣០ (សាមសិប)ថ្ងៃ យ៉ាងតិចមុនថ្ងៃផុតកំណត់នៃសុពលភាពអាជ្ញាប័ណ្ណទេសចរណ៍ចាស់។

ប្រការ១៤ .

ក្រសួងទេសចរណ៍ និងរដ្ឋបាលថ្នាក់ក្រោមជាតិនឹងជូនដំណឹងទៅអ្នកស្នើសុំអំពីសេចក្តីសម្រេច ឯកភាពផ្តល់ឱ្យ ឬមិនផ្តល់ឱ្យក្នុងរយៈពេល២៨(ម្ភៃប្រាំបី)ថ្ងៃ នៃថ្ងៃធ្វើការបន្ទាប់ពីអ្នកស្នើសុំបានបំពេញ សំណុំបែបបទត្រឹមត្រូវតាមលក្ខខណ្ឌ និងការតម្រូវដូចមានចែងក្នុងប្រកាសនេះ។

ប្រសិនបើអ្នកស្នើសុំមិនអាចបំពេញបែបបទទាន់ពេលវេលាទៅតាមលក្ខខណ្ឌដូចមានចែងក្នុង ប្រកាសនេះ ក្រសួងទេសចរណ៍អាចអនុញ្ញាតឱ្យអ្នកស្នើសុំធ្វើកិច្ចសន្យាបំពេញបន្ថែមនូវលក្ខខណ្ឌដែលមិនទាន់ គ្រប់គ្រាន់ជាលាយលក្ខណ៍អក្សរ។ ក្នុងករណីនេះក្រសួងទេសចរណ៍នឹងផ្តល់អាជ្ញាប័ណ្ណទេសចរណ៍បណ្តោះ អាសន្នដែលមានសុពលភាពរយៈពេល៩០(កៅសិប)ថ្ងៃ ក្រោយពេលអ្នកស្នើសុំអាជ្ញាប័ណ្ណបានបង់កម្រៃ អាជ្ញាប័ណ្ណទេសចរណ៍រួច។

ក្នុងរយៈពេលកំណត់នៃកិច្ចសន្យា បើម្ចាស់អាជ្ញាប័ណ្ណទេសចរណ៍បណ្តោះអាសន្នអាចបំពេញតាម លក្ខខណ្ឌដូចមានចែងក្នុងប្រកាសនេះ ក្រសួងទេសចរណ៍នឹងផ្តល់អាជ្ញាប័ណ្ណទេសចរណ៍ពេញសិទ្ធិដល់អ្នក ស្នើសុំអាជ្ញាប័ណ្ណទេសចរណ៍។ ផ្ទុយទៅវិញក្នុងករណីដែលអ្នកស្នើសុំមិនបានបំពេញតាមលក្ខខណ្ឌដែលមាន ចែងក្នុងកិច្ចសន្យា ហើយនៅតែបន្តអាជីវកម្មលើអាជ្ញាប័ណ្ណបណ្តោះអាសន្នដែលអស់សុពលភាព ត្រូវចាត់ ទុកជាការធ្វើអាជីវកម្មដោយគ្មានអាជ្ញាប័ណ្ណទេសចរណ៍។

ប្រការ១៥ .

ប្រតិបត្តិករទេសចរណ៍អាចធ្វើការស្នើសុំផ្អាក ឬបិទអាជីវកម្មរបស់ខ្លួនជាបណ្តោះអាសន្ន ឬបិទអាជីវកម្ម ដោយត្រូវដាក់ពាក្យស្នើសុំមកក្រសួងទេសចរណ៍ឱ្យបានមុន៦០(ហុកសិប)ថ្ងៃ។ ក្នុងអំឡុងពេលផ្អាកសកម្មភាព អាជីវកម្មកីឡាទេសចរណ៍ ម្ចាស់ ឬអ្នកគ្រប់គ្រងមិនត្រូវបានអនុញ្ញាតឱ្យធ្វើសកម្មភាពអាជីវកម្មឡើយ។

នៅពេលដែលបើកដំណើរការអាជីវកម្មឡើងវិញម្ចាស់ ឬអ្នកគ្រប់គ្រងត្រូវធ្វើលិខិតមកក្រសួង ទេសចរណ៍ឱ្យបានមុន ៣០(សាមសិប)ថ្ងៃ ដើម្បីស្នើសុំដំណើរការអាជីវកម្មឡើងវិញ។

ជំពូកទី ៥

កាតព្វកិច្ចរបស់ប្រតិបត្តិករទេសចរណ៍

ប្រការ១៦ .

ប្រតិបត្តិករទេសចរណ៍ត្រូវអនុវត្តកាតព្វកិច្ចដែលមានចែងក្នុងមាត្រា៤៨ នៃច្បាប់ស្តីពីទេសចរណ៍ និងប្រតិបត្តិឱ្យបានខ្ជាប់ខ្ជួននូវកិច្ចសន្យានៅពេលស្នើសុំអាជ្ញាប័ណ្ណទេសចរណ៍។

ប្រការ១៧ .

ប្រតិបត្តិករទេសចរណ៍ត្រូវផ្តល់របាយការណ៍ និងស្ថិតិពីអាជីវកម្មរបស់ខ្លួនជូនក្រសួងទេសចរណ៍ រៀងរាល់ ៦(ប្រាំមួយ)ខែម្តង និងទៅតាមការស្នើសុំរបស់ក្រសួងទេសចរណ៍។

ប្រការ១៨ .

បុគ្គលដែលប្រកបអាជីវកម្មកីឡាទេសចរណ៍ដោយគ្មានអាជ្ញាបណ្ណទេសចរណ៍ ឬប្រើប្រាស់អាជ្ញាបណ្ណទេសចរណ៍ហួសសុពលភាពត្រូវទទួលបានពិន័យអន្តរការណ៍អនុលោមតាម ប្រកាសរួមរវាងក្រសួងទេសចរណ៍ និងក្រសួងសេដ្ឋកិច្ចនិងហិរញ្ញវត្ថុ។

ការដាក់ពិន័យអន្តរការណ៍ មិនធ្វើឱ្យអ្នកប្រព្រឹត្តអំពើនោះរួចផុតពីការទទួលខុសត្រូវខាងរដ្ឋប្បវេណី និង/ឬការទទួលខុសត្រូវខាងព្រហ្មទណ្ឌ ដែលមានចែងដោយច្បាប់ និងបទបញ្ញត្តិជាធរមាន។

ប្រការ១៩ .

ជនណាដែលក្លែងអាជ្ញាបណ្ណទេសចរណ៍សម្រាប់ដំណើរការអាជីវកម្មកីឡាទេសចរណ៍ ឬឯកសារសាធារណៈផ្សេងៗត្រូវផ្ដន្ទាទោសតាមច្បាប់ជាធរមាន។


**ជំពូកទី ៧
អវសានប្បញ្ញត្តិ**

ប្រការ២០ .

រាល់បទប្បញ្ញត្តិទាំងឡាយដែលផ្ទុយនឹងខ្លឹមសារនៃប្រកាសនេះត្រូវចាត់ទុកជានិរាករណ៍។

ប្រការ២១ .

រដ្ឋលេខាធិការ អនុរដ្ឋលេខាធិការ អគ្គនាយកគ្រប់គ្រងឧស្សាហកម្មទេសចរណ៍ អគ្គាធិការគ្រប់ប្រធានអង្គភាព ក្រោមឱវាទក្រសួងទេសចរណ៍ ប្រធានមន្ទីរទេសចរណ៍រាជធានីខេត្ត និងអង្គភាពពាក់ព័ន្ធត្រូវទទួលបន្ទុក អនុវត្តប្រកាសនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខានេះតទៅ។



កន្លែងទទួល:

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- ក្រសួងមហាផ្ទៃ
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- ក្រសួង ស្ថាប័នពាក់ព័ន្ធ
- សាលារាជធានីខេត្ត
- មន្ទីរទេសចរណ៍រាជធានីខេត្ត
- ដូចប្រការ២១
- រាជកិច្ច កាលប្បវត្តិ